

NATIONAL NEWS BULLETIN (ODIA)

16th February - 2025

Evening Bulletin : 7.15 p.m.

ଆକାଶବାଣୀ..... ସମ୍ବାଦ ପଢ଼ୁଛନ୍ତି..... ଉଦୟନାଥ ସ୍ଵାଇଁ

ମୁଖ୍ୟ ସମ୍ବାଦ

- ଯେକୌଣସି ସମାଜର ବିକାଶ କ୍ଷେତ୍ରରେ ଶିକ୍ଷାର ଭୂମିକା ଗୁରୁତ୍ଵପୂର୍ଣ୍ଣ; ନୂଆଦିଲ୍ଲୀରେ ‘ଆଦି ମହୋତ୍ସବ-୨୦୨୪’କୁ ଉଦ୍ଘାଟନ କରି କହିଲେ ରାଷ୍ଟ୍ରପତି ।
- ଭାରତ ଟେକ୍-୨୦୨୪ ଆମର ପରମ୍ପରାକୁ ଦର୍ଶାଉ ନାହିଁ; ବରଂ ବିକଶିତ ଭାରତର ସମ୍ଭାବନାକୁ ପ୍ରତିଫଳିତ କରୁଛି; କହିଲେ ପ୍ରଧାନମନ୍ତ୍ରୀ ।
- ମସ୍କଟ୍ରେ ଆୟୋଜିତ ଅଷ୍ଟମ ଭାରତୀୟ ସାଗର ସମ୍ମେଳନରେ ଯୋଗଦେଲେ ବୈଦେଶିକ ମନ୍ତ୍ରୀ ।
- ପୂର୍ବ-ମାଲି ସୁନାଖଣି ଦୁର୍ଘଟଣାରେ ୪୨ ଜଣଙ୍କର ମୃତ୍ୟୁ ।

ଏବଂ

- ଭୁବନେଶ୍ୱର କଳିଙ୍ଗ ଷ୍ଟାଡ଼ିୟମରେ ଏଫ୍.ଆଇ.ଏଚ୍. ପ୍ରୋ ଲିଗରେ ଭାରତ-ଇଂଲଣ୍ଡ ମୁକାବିଲା ।

ଆଦି ମହୋତ୍ସବ

ଯେକୌଣସି ସମାଜର ବିକାଶ କ୍ଷେତ୍ରରେ ଶିକ୍ଷାର ଭୂମିକା ଅତ୍ୟନ୍ତ ଗୁରୁତ୍ୱପୂର୍ଣ୍ଣ । ନୂଆଦିଲ୍ଲୀରେ ଆଜି ‘ଆଦି ମହୋତ୍ସବ’ ୨୦୨୪ର ଉଦ୍‌ଘାଟନ ଅବସରରେ ରାଷ୍ଟ୍ରପତି ଦ୍ରୌପଦୀ ମୁର୍ମୁ ଏହା କହିଛନ୍ତି । ମେଜର ଧ୍ୟାନଚାନ୍ଦ ଷ୍ଟାଡ଼ିୟମରେ ଆୟୋଜିତ ହୋଇଥିବା ଏହି ମହୋତ୍ସବରେ ରାଷ୍ଟ୍ରପତି ଜନଜାତି ସମ୍ପ୍ରଦାୟର ପିଲାମାନଙ୍କପାଇଁ ଦେଶରେ ୪୭୦ରୁ ଅଧିକ ଏକଲବ୍ୟ ଆବାସିକ ଆଦର୍ଶ ବିଦ୍ୟାଳୟ ଖୋଲାଯିବା ନେଇ ସନ୍ତୋଷ ବ୍ୟକ୍ତ କରିଛନ୍ତି । ସେହି ବିଦ୍ୟାଳୟଗୁଡ଼ିକରେ ୧ ଲକ୍ଷ ୨୫ ହଜାରରୁ ଊର୍ଦ୍ଧ୍ୱ ଛାତ୍ରଛାତ୍ରୀ ଶିକ୍ଷାଲାଭ କରୁଛନ୍ତି । ଜନଜାତି ସମ୍ପ୍ରଦାୟର ଶିକ୍ଷକଳା, ଖାଦ୍ୟପାନୀୟ, ବସ୍ତ୍ର ଓ ଆଭୂଷଣ, ଚିକିତ୍ସା ପଦ୍ଧତି, ଗୃହୋପକରଣ ତଥା ଖେଳକୁଦ ଦେଶକୁ ସ୍ୱତନ୍ତ୍ର ପରିଚୟ ଦେଇପାରିଛି ବୋଲି ରାଷ୍ଟ୍ରପତି କହିଛନ୍ତି । ଜନଜାତୀୟ ଐତିହ୍ୟକୁ ପ୍ରୋତ୍ସାହିତ କରିବା ଦିଗରେ ‘ଆଦି ମହୋତ୍ସବ’ ଏକ ପ୍ରକୃଷ୍ଟ ମଞ୍ଚ ବୋଲି ସେ କହିଛନ୍ତି ।

Voice :.....

ଆୟୋଜିତ ପ୍ରଦର୍ଶନୀରେ ଜନଜାତି ସମ୍ପ୍ରଦାୟର କଳା, ସଂସ୍କୃତି, ଔଦ୍ୟୋଗିକ କାର୍ଯ୍ୟକଳାପ ତଥା ବାଣିଜ୍ୟ ସମ୍ପର୍କିତ ବିଭିନ୍ନ କଳାକୃତି ସ୍ଥାନ ପାଇଛି । ବିଭିନ୍ନ ରାଜ୍ୟରେ ବସବାସ କରୁଥିବା ଜନଜାତି କାରିଗର ତଥା ଉଦ୍ୟୋଗୀଙ୍କର ବିଭିନ୍ନ କଳାକୃତି ସମ୍ପର୍କରେ ଅବଗତ କରାଇବା ନିମନ୍ତେ ଏହି ମହୋତ୍ସବ ଆୟୋଜନ କରାଯାଇଛି । ଏଥିରେ ୨୦୦ରୁ ଊର୍ଦ୍ଧ୍ୱ ଜନଜାତି ଉଦ୍ୟୋଗୀ ଅଂଶଗ୍ରହଣ କରିଛନ୍ତି ।

ଏହି ଅବସରରେ ଦେଶର ବିଭିନ୍ନ ପ୍ରାନ୍ତରେ ବସବାସ କରୁଥିବା ଜନଜାତି ସମ୍ପ୍ରଦାୟଙ୍କର ପାରମ୍ପରିକ ନୃତ୍ୟ ସଂଗୀତ ପରିବେଷଣ କରାଯାଇଛି । ୯ ଦିନ ଧରି ଚାଲିବାକୁ ଥିବା ଏହି ମହୋତ୍ସବ ଆସନ୍ତା ୨୪ ତାରିଖ ଦିନ ଉଦ୍‌ଯାପିତ ହେବ ।

ପି.ଏମ୍. - ଭାରତ ଟେକ୍ସ-୨୦୨୫

ପ୍ରଧାନମନ୍ତ୍ରୀ ନରେନ୍ଦ୍ର ମୋଦି ଆଜି ନୂଆଦିଲ୍ଲୀରେ ‘ଭାରତ ଟେକ୍ସ-୨୦୨୫’ରେ ଯୋଗଦେବା ସହ ଉପସ୍ଥିତ ଜନସାଧାରଣଙ୍କୁ ସମ୍ବୋଧନ କରିଛନ୍ତି । ଏହି ଅବସରରେ ପ୍ରଧାନମନ୍ତ୍ରୀ କହିଛନ୍ତି, ‘ଭାରତ ଟେକ୍ସ-୨୦୨୫’ର ଦ୍ୱିତୀୟ ସଂସ୍କରଣ କେବଳ ଆମର ପରମ୍ପରାକୁ ଦର୍ଶାଇ ନାହିଁ; ବରଂ ବିକଶିତ ଭାରତର ସମ୍ଭାବନାକୁ ପ୍ରତିଫଳିତ କରୁଛି । ସମଗ୍ର ଦେଶପାଇଁ ଏହା ଆନନ୍ଦର ବିଷୟ । ବୟନ ଶିଳ୍ପ କ୍ଷେତ୍ରରେ ସରକାର ଯେଉଁ ମଞ୍ଜି

ପୋତିଥିଲେ, ଆଜି ତାହା ମହାଦୁମରେ ପରିଣତ ହୋଇଛି ବୋଲି ପ୍ରଧାନମନ୍ତ୍ରୀ କହିଛନ୍ତି ।

Voice :.....

ଭାରତ ଟେକ୍-୨୦୨୫ ହେଉଛି ଏକ ବିରାଟ ବିଶ୍ୱସ୍ତରୀୟ କାର୍ଯ୍ୟକ୍ରମ । ଗତ ୧୪ ତାରିଖରୁ ଆରମ୍ଭ ହୋଇଥିବା ଏହି କାର୍ଯ୍ୟକ୍ରମ ଆସନ୍ତାକାଲି ଶେଷ ହେବ । କଞ୍ଚାମାଲ, ପ୍ରସ୍ତୁତ ହୋଇଥିବା ଉତ୍ପାଦ ଏବଂ ଉପକରଣଗୁଡ଼ିକର ସମସ୍ତ ବୟନଶିଳ୍ପ ମୂଲ୍ୟ ଶୃଙ୍ଖଳା ଗୋଟିଏ ସ୍ଥାନରେ ଉପଲବ୍ଧ ହେଉଛି ।

ଏହି ବୟନ ମେଳାରେ ୭୦ରୁ ଅଧିକ ଅଧିବେଶନ, ଦଳଗତ ଆଲୋଚନା ଏବଂ ପ୍ରଶିକ୍ଷଣ ଆଦି ଅନ୍ତର୍ଭୁକ୍ତ । ଏହି ପ୍ରଦର୍ଶନୀରେ ନବସୃଜନ ଓ ଷ୍ଟାର୍ଟଅପ୍ ପାଇଁ ସ୍ୱତନ୍ତ୍ର ପାଭିଲିୟନ୍ ନିର୍ମାଣ କରାଯାଇଛି । ଅଗ୍ରଣୀ ନିବେଶକଙ୍କ ମାଧ୍ୟମରେ ଷ୍ଟାର୍ଟଅପ୍ଗୁଡ଼ିକ ପାଇଁ ପାଣ୍ଠି ସୁଯୋଗ ସୃଷ୍ଟି ହେବ ବୋଲି ଆଶା କରାଯାଉଛି । କାର୍ଯ୍ୟକ୍ରମରେ ନୀତିନିର୍ଦ୍ଧାରକ ଓ ବିଶ୍ୱସ୍ତରୀୟ କମ୍ପାନୀଗୁଡ଼ିକର ପରିଚାଳନା ଅଧିକାରୀ, ୫ ହଜାରରୁ ଅଧିକ ପ୍ରଦର୍ଶକ, ୧୨୦ରୁ ଅଧିକ ଦେଶରୁ ୬ ହଜାର ଆନ୍ତର୍ଜାତୀୟ କ୍ରେତା ଓ ବିକ୍ରେତା ଯୋଗ ଦେଇଛନ୍ତି । ଏଥିରେ ବିଶ୍ୱର ୨୫ରୁ ଅଧିକ ବୟନ ଶିଳ୍ପ ସଂସ୍ଥା ଓ ଏ ସମ୍ପର୍କିତ ସଙ୍ଗଠନ ଅଂଶଗ୍ରହଣ କରିଛନ୍ତି ।

ଜୟଶଙ୍କର - ଇଣ୍ଡିଆନ୍ ସାଗର ସମିତ୍

ବୈଦେଶିକ ମନ୍ତ୍ରୀ ଡକ୍ଟର ଏସ୍. ଜୟଶଙ୍କର ଆଜି ଓମାନର ରାଜଧାନୀ ମସ୍କତ୍ରେ ଅଷ୍ଟମ ଭାରତୀୟ ସାଗର ସମ୍ମେଳନରେ ଯୋଗଦେଇ କହିଛନ୍ତି, ସମଗ୍ର ବିଶ୍ୱ ଆଜି ପରିବର୍ତ୍ତନ ଆଡ଼କୁ ଅଗ୍ରସର ହେଉଛି । ସେ କହିଛନ୍ତି, ଅନ୍ତର୍ଜାତୀୟ ବ୍ୟବସ୍ଥାରେ ନୂତନ ଚିନ୍ତାଧାରା ଏବଂ ସିଦ୍ଧାନ୍ତ ବ୍ୟତୀତ ଉଦୀୟମାନ ସାମ୍ପ୍ରତିକ ସ୍ଥିତିରୁ ଏହା ସ୍ପଷ୍ଟ ପ୍ରତୀୟମାନ ହେଉଛି । ଡକ୍ଟର ଜୟଶଙ୍କର କହିଛନ୍ତି, ଭାରତୀୟ ସାଗର କ୍ଷେତ୍ର ମଧ୍ୟ ଏହି ନିୟମ ଆଧାରରେ ପରିଚାଳିତ ହେଉଛି । ଭାରତୀୟ ସାଗର ସମ୍ମେଳନ ଅନେକ ଅଂଶୀଦାରଙ୍କୁ ଏକତ୍ର କରିପାରିଛି । ଏହି ଅବସରରେ ସେ ଭାରତ-ପଶ୍ଚିମ ଏସିଆ-ୟୁରୋପ ଆର୍ଥିକ କରିଡରପାଇଁ ସାମୁହିକ ଚିନ୍ତାଧାରା ଉପରେ ଆଲୋଚନା କରିଛନ୍ତି । ଚୀନ-ପାକିସ୍ତାନ ଆର୍ଥିକ କରିଡର ପରିଯୋଜନା ସମ୍ପର୍କରେ ମନ୍ତ୍ରୀ କହିଛନ୍ତି, ଯୋଗାଯୋଗ କ୍ଷେତ୍ରର ପ୍ରକୃତଗୁଡ଼ିକ ସମସ୍ତ ଅଂଶୀଦାରଙ୍କ ପରାମର୍ଶରେ ଆରମ୍ଭ ହେବା ଉଚିତ । ଭିଏତ୍ନାମ ଏବଂ ମରିସସ୍ ସହିତ ଅନ୍ୟ ଦେଶର ନୌସେନା ଏବଂ ତଟରକ୍ଷା ବାହିନୀକୁ ଭାରତ ପ୍ରଶିକ୍ଷଣ ଦେଉଛି ବୋଲି ବୈଦେଶିକ ମନ୍ତ୍ରୀ କହିଛନ୍ତି ।

ମାଲି - ଗୋଲ୍ଡ ମାଇନ୍ସ ଆକ୍ସିଡେଣ୍ଟ

ପୂର୍ବ-ମାଲିରେ ଏକ ସୁନାଖଣି ଭୁଷୁଡ଼ି ପଡ଼ିବା ଫଳରେ ୪୨ ଜଣଙ୍କର ମୃତ୍ୟୁ ହେବା ସହ ଅନେକ ଆହତ ହୋଇଛନ୍ତି । ସ୍ଥାନୀୟ ଅଧିକାରୀଙ୍କ ସୂଚନା ଅନୁସାରେ ଏହି ଦୁର୍ଘଟଣା ଗତକାଲି ଡାବିଏ କମ୍ୟୁନିଟିର ବିଲାଲି କୋଟୋରେ ଘଟିଥିଲା । କେନିବା ଜିଲ୍ଲାର ସରକାରୀ ପ୍ରତିନିଧି ମହମ୍ମଦ ଡିକୋ' ୪୨ ଜଣଙ୍କର ମୃତ୍ୟୁ ହୋଇଥିବା ସ୍ପଷ୍ଟ କରିଛନ୍ତି । ତୀନ କମ୍ପାନୀଦ୍ୱାରା ପରିଚାଳିତ ସେହି ଖଣିର ଆଇନଗତ ବୈଧତାକୁ ସେଠାକାର ସରକାରୀ ଅଧିକାରୀମାନେ ଯାଞ୍ଚ କରୁଛନ୍ତି । ମାଲିରେ ଚଳିତ ବର୍ଷ ଏହା ଦ୍ୱିତୀୟ ଖଣି ଦୁର୍ଘଟଣା । ଗତମାସରେ କୁଲିକୋରୋ ଅଞ୍ଚଳର ଏକ ଖଣିରେ ଭୂସ୍ଖଳନ ଘଟି ଅନେକ ନାବାଳକଙ୍କ ସମେତ ବହୁ ଲୋକ ପ୍ରାଣ ହରାଇଥିଲେ । ଆଫ୍ରିକା ମହାଦେଶର ସୁନା ଉତ୍ପାଦନ କ୍ଷେତ୍ରରେ ମାଲି ଅନ୍ୟତମ ଦେଶ ।

ଆସାମ ଆସେମ୍ବ୍ଲି ସେସନ୍

ଆସାମର ବଜେଟ୍ ଅଧିବେଶନ ଆସନ୍ତାକାଲିଠାରୁ ଆରମ୍ଭ ହେବ । ପ୍ରଥମଥର ପାଇଁ ଏହି ଅଧିବେଶନ କୋକ୍ରାଝରଠାରେ ବସିବ । ମୁଖ୍ୟମନ୍ତ୍ରୀ ହେମନ୍ତ ବିଶ୍ୱଶର୍ମା କହିଛନ୍ତି, କୋକ୍ରାଝରଠାରେ ବିଧାନସଭା ଅଧିବେଶନ

ବସିବା ରାଜ୍ୟରେ ଶାନ୍ତି ଏବଂ ସୌହାର୍ଦ୍ଦ୍ୟର ବାତାବରଣକୁ ପ୍ରତିଫଳନ କରୁଛି । ଅଧିବେଶନର ପ୍ରଥମ ଦିନରେ ରାଜ୍ୟପାଳ ତାଙ୍କର ଅଭିଭାଷଣ ପ୍ରଦାନ କରିବେ । ତେବେ ଅଧିବେଶନର ପରବର୍ତ୍ତୀ ବୈଠକ ଗୌହାଟୀଠାରେ ବସିବ ବୋଲି ସେ ସୂଚନା ଦେଇଛନ୍ତି । ବଜେଟ୍ ଅଧିବେଶନ ଆସନ୍ତା ମାସ ୨୫ ତାରିଖ ପର୍ଯ୍ୟନ୍ତ ଚାଲିବ ।

ପଞ୍ଚାବ - ଡିପୋର୍ଟେଜ୍

ଆମେରିକାରେ ବେଆଇନ ଭାବେ ବସବାସ କରୁଥିବା ଭାରତୀୟଙ୍କୁ ନେଇ ଆମେରିକାରୁ ଆସୁଥିବା ଆଉ ଏକ ବିମାନ ଆଜି ରାତିରେ ଅନୁତସରର ଶ୍ରୀଗୁରୁ ରାମଦାସଜୀ ଅନ୍ତର୍ଜାତୀୟ ବିମାନ ବନ୍ଦରରେ ଅବତରଣ କରିବ । ଆମ ଜଳନ୍ଧର ସମ୍ବାଦଦାତା କହିଛନ୍ତି, ସେହି ବିମାନରେ ଶହେରୁ ଊର୍ଦ୍ଧ୍ୱ ଭାରତୀୟ ନାଗରିକ ଆସୁଥିବା ସରକାରୀ ସୂତ୍ରରୁ ସ୍ପଷ୍ଟ ହୋଇଛି । ସେମାନଙ୍କ ମଧ୍ୟରୁ ପଞ୍ଚାବର ୩୦ ଜଣ ଥିବାବେଳେ ଅନ୍ୟମାନେ ହରିୟାଣା ଓ ଅନ୍ୟ ରାଜ୍ୟର ରହିଛନ୍ତି । ୨୪ ଘଣ୍ଟା ମଧ୍ୟରେ ଏହା ଆମେରିକାରୁ ଆସୁଥିବା ଦ୍ୱିତୀୟ ବିମାନ ହୋଇଥିବାବେଳେ ଗତ ୧୦ ଦିନ ମଧ୍ୟରେ ଏହା ହେଉଛି ତୃତୀୟ ବିମାନ । ବେଆଇନ ଭାବେ ଆମେରିକାରେ ବସବାସ କରୁଥିବା ଭାରତୀୟ ନାଗରିକଙ୍କର ଏହି ଅପସାରଣ ପ୍ରକ୍ରିୟା ଆମେରିକାର ଇମିଗ୍ରେସନ୍ ଅଧିକାରୀମାନଙ୍କଦ୍ୱାରା ନିଆଯାଇଥିବା ପଦକ୍ଷେପର ଏକ ଅଂଶ ।

ଏଫ୍.ଆଇ.ଏସ୍. ପ୍ରୋ ଲିଗ୍

ଏଫ୍.ଆଇ.ଏସ୍. ପ୍ରୋ ଲିଗ୍ ହକି ପ୍ରତିଯୋଗିତାରେ ମହିଳା ବର୍ଗର ମ୍ୟାଚ୍ ଭାରତ ଏବଂ ଇଂଲଣ୍ଡ ମଧ୍ୟରେ ଭୁବନେଶ୍ୱର କଳିଙ୍ଗ ଷ୍ଟାଡ଼ିୟମରେ ଜାରି ରହିଛି । ସମ୍ପାଦ ପ୍ରସ୍ତୁତ ହେଲାବେଳକୁ ଉଭୟ ଦଳ ପରସ୍ପର ବିପକ୍ଷରେ ୨ଟି ଲେଖାଏଁ ଗୋଲ୍ ସ୍କୋର କରିଛନ୍ତି ।

ଆଉ କିଛି ସମୟ ପରେ ପୁରୁଷ ବର୍ଗର ଏକ ମ୍ୟାଚ୍ ଭାରତ' ସ୍କେନ୍ ମଧ୍ୟରେ ଖେଳାଯିବ ।

ଡବ୍ଲ୍ୟୁ.ପି.ଏଲ୍. - କ୍ରିକେଟ୍

ମହିଳା ପ୍ରିମିୟର୍ ଲିଗ୍ରେ ଉଦ୍‌ଦୋଦରାର କୋଟାୟି ଷ୍ଟାଡ଼ିୟମରେ ଆଉ କିଛି ସମୟ ପରେ ଗୁଜରାଟ୍ ଜାଏଣ୍ଟ୍ସ୍ ଓ ୟୁ.ପି. ଡ୍ୱାରିୟର୍ସ ମଧ୍ୟରେ ମୁକାବିଲା ହେବ ।

ଗତକାଲି ଅନୁଷ୍ଠିତ ମ୍ୟାଚ୍ରେ ଦିଲ୍ଲୀ କ୍ୟାପିଟାଲ୍ସ୍ ୨ ଡ୍ୱିକେଟ୍ରେ ମୁମ୍ବାଇ ଇଣ୍ଡିଆନ୍ସକୁ ପରାସ୍ତ କରିଥିଲା । ୧୬୫ ରନ୍ର ବିଜୟ ଲକ୍ଷ୍ୟକୁ

ଦିଲ୍ଲୀ କ୍ୟାପିଟାଲ୍ସ ୮ ଡିକେଟ୍ ହରାଇ ନିର୍ଦ୍ଧାରିତ ୨୦ ଓଭରରେ ହାସଲ କରିଥିଲା ।

ଆଇ.ଏସ୍.ଏଲ୍. - ଫୁଟ୍ବଲ୍

ଇଣ୍ଡିଆନ ସୁପର ଲିଗ୍ ଫୁଟ୍ବଲ ପ୍ରତିଯୋଗିତାରେ ଆଜି ମହମ୍ମଦାନ ଏସ୍.ସି. ଏବଂ ଇଷ୍ଟ ବେଙ୍ଗାଲ ଏସ୍.ସି. ମଧ୍ୟରେ ମୁକାବିଲା ହେବ । କୋଲକାତାର ବିବେକାନନ୍ଦ ଯୁବଭାରତୀ କ୍ରୀଡ଼ାଙ୍ଗନାଠାରେ ଏହି ମ୍ୟାଚ୍ ସନ୍ଧ୍ୟା ସାଢ଼େ ୭ଟାରେ ଖେଳାଯିବ । ଗତକାଲିର ମ୍ୟାଚ୍ରେ ମୋହନ ବାଗାନ ସୁପର ଜାଏଣ୍ଟସ ବିଜୟୀ ହୋଇଛି । କୋଚିର ଜବାହରଲାଲ ନେହେରୁ ଷ୍ଟାଡ଼ିୟମଠାରେ ଅନୁଷ୍ଠିତ ଏହି ମ୍ୟାଚ୍ରେ ମୋହନ ବାଗାନ ସୁପର ଜାଏଣ୍ଟସ' କେରଳ ବ୍ଲୁଷ୍ଟର୍ସ ଏସ୍.ସି.କୁ ୩-୦ ଗୋଲ୍ରେ ପରାସ୍ତ କରିଛି । ଏହି ବିଜୟ ସହ ମୋହନ ବାଗାନ ୨୧ଟି ମ୍ୟାଚ୍ରୁ ଅଣତୀକ୍ଷା ପଏଣ୍ଟ୍ ସହ ତାଲିକାର ଶୀର୍ଷ ସ୍ଥାନରେ ରହିଛି । ଏସ୍.ସି. ଗୋଆ ୨୦ଟି ମ୍ୟାଚ୍ ଖେଳି ଅଣତୀକ୍ଷା ପଏଣ୍ଟ୍ ସହ ଦ୍ୱିତୀୟ ସ୍ଥାନରେ ରହିଛି । ଚେନ୍ନାଇଠାରେ ଅନୁଷ୍ଠିତ ଗତକାଲିର ଅନ୍ୟଏକ ମ୍ୟାଚ୍ରେ ଚେନ୍ନାଇଆନ୍ ଏସ୍.ସି. ୨-୧ ଗୋଲ୍ରେ ପଞ୍ଜାବ ଏସ୍.ସି.କୁ ପରାସ୍ତ କରିଛି । ପଞ୍ଜାବ ତାଲିକାର ନବମ ସ୍ଥାନରେ ଥିବାବେଳେ ଚେନ୍ନାଇଆନ୍ ୧୦ମ ସ୍ଥାନରେ ରହିଛି ।
